

Is-Santwarju tal-Madonna tal-Karmnu fil-Belt Valletta: Marjologija mfissra fil-kultur

P. Charlò Camilleri, O.Carm.

Dahla

San Ġwann tas-Salib josserva li Alla xi drabi għandu habta jinqeda b'biċċiet ta' arti biex jiġbed lejha lill-bnedmin, u ġeneralment dawn ma jkollhomx xi preġju artistiku ta' barra minn hawn, anzi ġeneralment bil-kriterji estetici u artistici umani dawn ftit li xejn ikunu jiswew.¹ Huwa jgħalliem lil dawk li jridu jimxu fil-ħajja tar-ruħ li dak li jpaaxxi s-sensi tagħna għalkemm tajjeb fih innifsu jista' jkun ta' tfixkil fil-mixja tagħna lejn Alla għax qalbna tintrabat ukoll fil-ħwejjeg qaddisa ma' dak li joghġobna iżda li mhux Alla, hekk li wkoll il-ħwejjeg qaddisa jistgħu jwaqqgħuna fl-idolatrija. Għaldaqstant, jirraġuna San Ġwann tas-Salib, Alla jagħzel dak li bil-kriterji umani jidher ikrah, sabiex huwa jmiss il-qalb tal-bniedem u jerfghu mill-ħwejjeg sensibbli għall-ħwejjeg spiritwali.

Hekk jista' jingħad għall-“kwadru tax-xbieha prodigjuża tal-Madonna tal-Karmnu”² kif isejhilha P. Lawrenz Sammut, għax “għalkemm il-kwadru forsi mhux ta' preġju artistiku, b'danakollu huwa jqanqal devozzjoni u mħabba f'min ihares lejha biss”.

L-origini ta' dan il-kwadru, bħal kull kwadru ieħor jew ikona prodigjuża jintilef fiż-żmien. Eżattament mnejn ġie ma nafux bħalma lanqas nafu min hu l-artist li holmu u pittru. Aktarx kien P. Ġwann Vella li ġabu minn Sqallija qrib l-1570. P. Lawrenz Sammut jirreferi l-fehma ta' Ġuzeppi Bonnici Cali li aktarx li hu tal-artist Filippo di Benedetto Paladini (1544-1614) wiehed mill-aħhar

mgħallma tal-Manjeriżmu Toskan li ħarab lejn Malta fl-1590.³ Meta fl-1924 il-kwadru nqala' għar-restawr instab warajh kwadru ieħor jixbħu, bid-differenza li l-Madonna qed iżzomm lit-Tfajjel Ġesù fuq il-lemin flok fuq ix-xellug. Dan il-kwadru aktarx huwa dak li ġarrab hsarat kbar u hruq mis-sajjeta tal-1797 u skont P. Lawrenz minnu kien fadal biss l-uċuh tal-Bambin u tal-Verġni Marija.⁴

Hemm xebħ, l-iktar fil-wiċċ tal-Madonna u fil-qagħda tal-ilbies, bejn il-kwadru li hemm illum u kwadru ieħor interessanti, antik ħafna li jinsab fis-Santwarju tal-Madonna tad-Dehra f'Pallestrina, Venezja. Dal-kwadru laqatni mill-ewwel fix-xebħ tiegħu malli rajtu Venezja. Skont it-tradizzjoni pitru pellegrin fuq tavla ta' bettija tal-inbid bħala radd ta' ħajr lil familja li laqgħetu għandha. Din x-xbieha kellha magħha wkoll impittra fl-istil tas-sacra conversazione lil San Vito u San Modesto, illum maqtughin mix-xbieha tal-Verġni Marija. Hemm min isostni li dal-kwadru hu ta' skola spanjola.



Il-Madonna tad-Dehra f'Pallestrina, Venezja. Hemm xebħ kbir bejn din il-pittura u s-Santwarju tagħna.

Il-Manjeriżmu, speċjalment fl-Italja, huwa stil ta' tranżizzjoni bejn ir-Rinaxximent u l-Barokk. Dan l-istil huwa karatterizzat mill-hsieb, u mill-artificjalità fis-sens li jevita li jirriproduci eżatt dak li hemm fin-natura, kif ukoll jevita s-simetrija perfetta fil-kompożizzjoni mingħajr ma jitlef l-ekwilibriju. Dawn huma elementi li ninnutawhom fil-kwadru tal-Madonna tal-Karmnu. Għal xi raġuni jew oħra, nippreżumu li sabiex il-

kwadru jkun jista' jidhol fil-gwarniċ fuq l-altar magġur, inqatgħet barra Santa Luċija (?) biswit Santa Agata verġni u martri, patruna ta' Sqallija u ta' Malta u xi figura oħra n-naħa ta' San Xmun Stock, il-Ġeneral tal-Ordni marbut mat-tranzizzjoni tal-Karmelitani minn eremiti għal mendikanti u mad-dehra tal-Labtu. Il-qagħdiet tal-qaddisin huma ieratiċi, u tonqos fihom ċertu naturalezza, hekk li l-figuri qishom inġiebu min xena oħra u tqegħdu fil-kompożizzjoni tal-kwadru. Naturalment dan l-istil mhuwiex frott ta' nuqqas ta' hila artistika, imma maħsub biex johloq effett ta' stabilità, kważi, kważi immortalizzazzjoni fiż-żmien ta' xena li ġejja mill-eternità. Minn hawn irridu nibdew ninterpretaw il-kwadru mil-lenti reliġjuża, teologika u spiritwali. Is-sens ta' ekwilibriju, l-użu ta' ftit figuri fix-xena limitata għal dawk essenzjali biss flimkien man-nuqqas ta' elementi sekondarji, ifakkruna fl-opra artistika ta' Fabrizio Santafede (1560-1635) artist Manjerista Naplitan li hadem kemm fin-Nofsinhar tal-Italja kif ukoll fit-Tramuntana u għandu wkoll xi xogħlijiet fi Spanja. Nistgħu ngħidu li l-kwadru tal-Madonna tal-Karmnu bhax-xogħol ta' Santafede jfittex li jinterpreta l-arti sagra b'dik is-serjetà u l-gravità mitluba mir-Riforma Kattolika Tridentina u fl-istess hin ittemprata biex tqanqal id-devozzjoni ta' min jikkontemplaha hekk li x-xbieha ma twaqqfexx fiha nnifisha imma ddaħhlek fil-misteru.⁵

“Deher sinjal kbir fis-sema...” (Apok 12:1)


Naturalment l-iktar figura li tispikka fix-xena hija dik tal-Verġni Marija, li bħal donnha hierġa mid-dija tas-sema dehbiena wara li din infethet biex tħalliha tinzel jew tghaddi. Is-šhab bajdani bħal donu separju jew bieb li nfetaħ biex tghaddi minnu l-Verġni Mbierka Marija. Għandna hawnhekk ċara l-ispirazzjoni mit-test bibliku tal-Apokalissi li t-Tradizzjoni tal-Knisja tapplikah għal Marija Santissima:

“Infetaħ it-tempju ta' Alla u dehret l-Arka tal-Patt tiegħu...deher sinjal kbir

fis-sema, Mara liebsa x-xemx bil-qamar taħt riglejha u b'kuruna ta' tnax-il kewkba fuq rasha. Hija kienet fl-uġiġh tal-hlas...” (Apok 11:19; 12: 1-10)

Marija niezla mit-tempju miftuħ ta' Alla fis-sema, hija l-Mara liebsa x-xemx b'dik id-dija kollha ta' wrajha, bil-qamar taħt riglejha li juri sbuħitha bla mittiefsa. Hija l-Mara rebbieha fuq id-Dragn tal-qedem, ix-Xitan, rebbieha bil-qawwa ta' Kristu li miegħu hi dejjem marbuta bhala maħbuba, dixxiplu u omm. L-Għarus fl-Għanja tal-Għanjiet jgħanni li l-maħbuba tiegħu hija “sabiha bħall-qamar, tidli bhax-xemx u tbezza' bħal eżerċtu mħejji għat-taqbida” (Għan 6:10). Il-figura ta' Marija hija imponenti, tqila fis-sensi kollha. Hdanha minfuħ biċ-ċinglu taħt sidirha 'l fuq minn ġufha juriha bhala Omm l-Iben ta' Alla li fiha sar bniedem, u li fil-kwadru jidher għeri bhala bniedem f'idejn Marija, jħares lejna għax hu sar bniedem bħalna għalina u għas-salvazzjoni tagħna.

L-għera ta' Ġesù tfakkar il-kenosi, it-tixjin tiegħu fl-Inkarnazzjoni u fuq is-Salib. L-għera hija wkoll stqarrija tat-twemmin li Ġesù huwa bniedem tassew, “bħalna f'kollox minbarra fid-dnub” (Lhud 4:15). Dan it-tixjin ta' Kristu jagħti lilna dinjità ta' wlied Alla. L-ewwel frott li jidher ta' din id-dinjità hija Marija nnifisha għax “l-ewwel Kristu, imbagħad dawk li huma ta' Kristu, kulhadd skont kif imissu”(1Kor15:22).



L-użu ta' ftit figuri fix-xena limitata għal dawk essenzjali biss flimkien man-nuqqas ta' elementi sekondarji, ifakkruna fl-opra artistika ta' Fabrizio Santafede.

Sinjal ta' din id-dinjità hija l-porpora rjali jew imperjali li biha hi liebsa Marija, fuq l-aħmar tal-umanità hija mistura bil-mant blu tal-ħajja tas-sema, id-divinità. Dan hu dak li jissejjaħ il-*mirabile commercium*, bidla tal-ghageb: Alla jsir bniedem fis-sura ta' lsir, biex il-bniedem minn ilsir jieħu s-sura ta' Alla, sehem min-natura divina. Bil-Maternità divina ta' Marija, Alla reġa' għaqqad l-art u s-sema fil-Persuna tal-Iben tiegħu magħmul bniedem. B'dan iż-żwieġ mistiku bejn Alla u l-bniedem fil-ġuf



ta' Marija, Alla reġa' daħħalna fil-Ġnien tal-Eden fejn l-ewwel ġenituri tagħna kissru bis-supervja tagħhom l-armonija bejn id-divinità u l-umanità.

L-umiltà ta' Marija fid-disponibilità li tidhōl f'dak li joghōob lil Alla għamlet possibbli li ssehħ il-fidwa. Rasha baxxuta, harsitha tarmi l-hlewwa tal-ġenna tfakkarna fil-beatitudni: "henjin ta' qalbhom helwa għax huma jkollhom b'wirthom l-art" (Mt 5:5), is-Saltna tas-Sema. Harsitha kollha hlewwa u hniena iżda juru wkoll l-attenzjoni tagħha u harsa tagħha fuqna. Minn din il-maternità divina toħroġ il-maternità spiritwali lejn il-Knisja, lejna wliedha li għadna mexjin "f'dan il-wied tad-dmugh" sa ma naslu fis-sema pajjizna. Dan jidher fil-ħalib li Kristu qieghed jagħsar mill-beżżul ta' sider Marija, u li niezēl fuq l-erwieh tal-purgatorju. Dawn l-erwieh jinsabu "f'art niexfa, mahruqa, bla ilma" (Salm 62) fuq wara tidher Knisja b'kampnar b'erba' sulari, li jfakkarna hafna f'dak tal-Bazilika tal-Karmnu f'Napli ristrutturat fl-1615 sal-1622 mill-perit Giovann Giacomo di Conforto. Ezatt fuq din il-Knisja il-Madonna qieghda titfa' l-iskapular rahan tal-harsien tagħha fuq il-poplu ta' Alla li f'din id-dinja jithabat sabiex jasal għall-imħabba perfetta fil-qadi ta' Alla. Għandna hawnhekk b'mod meraviljuż impingija quddiemna r-rabta bejn il-Knisja pellegrina fl-art, dik li qed tissaffa' wara l-mewt u dik li tiehu sehem fis-sebh tas-Sema, Marija. Mill-ftuħ tas-Sema, fejn hemm it-Tron ta' Alla (li ma jidhirx) għall-harsa ta' Marija, għall-id bl-iskapular, it-torri, l-erwieh b'harsithom tiltaqa' mal-harsa ta' Kristu, hemm ċirku li jgħaqqad u jigbor flimkien il-Knisja *militanti* (rappreżentata fl-bini tal-knisja), *purganti* (l-erwieh tal-purgatorju) u *trijonfanti* (rappreżentata f'Marija il-mara tal-apokalissi li hija wkoll il-Knisja ta' Kristu. Marija fl-ghoti tal-iskapular tlibbisna bil-ħajja tagħha u tharisna bl-eżempju ta' ħajjitha u bl-interċessjoni tagħha fil-mixja tagħna wara Ġesù sa' ma naslu għall-imħabba perfetta ta' Alla u bħalha narawh wiċċ imb'wiċċ fil-glorja tas-sema. Marija qeghdha tistrieħ fuq shaba sewda, donnha tqila bix-xita, tfakkarna fis-shaba ta' Elija tielgha mill-baħar u titfa' x-xita fuq l-art niexfa u mahruqa wara tliet snin ta' nixfa. Il-Karmelitani, segwew l-interpretazzjoni allegorika li jagħtu l-Missirijiet tal-Knisja tal-ġrajja tas-shaba ta' Elija li fiha jaraw lill-Verġni Mbierka Immakulata tqila bix-xita tal-grazzja li hu Kristu li "jinzel bhax-xita fuq ir-raba

maħsud, bħal halba xita li ssaqqi l-art bil-ghatx" (Salm 72:6-7).

Is-shaba taht Marija taghtina hjiel storiku fl-iżvilupp tad-devozzjoni lejn il-Madonna tal-Karmnu marbuta mal-wegħda tal-Bolla Sabatina li suppost tmur lura għas-sena 1322 twassal it-twemmin li Marija tinzel il-purgatorju nhar ta' Sib tittella' l-erwieh devoti tagħha lebsin l-iskapular fis-sema. Waqt li l-Papiet dejjem ikkonfermaw il-kontenut tal-Bolla bhala espressjoni tal-fidi fil-harsien ta' Marija lejn uliedha fi triqthom lejn is-sema f'din id-dinja u fl-istat tat-tisfija wara mewtna, huma dejjem intervjenu biex jevitaw li jsiru l-iżbalji frott l-eżagerazzjoni devozzjonali. Wiehed mill-interventi kellu x'jaqsam mal-ikonografija Karmelitana. B'digriet tal-20 ta' Jannar 1613, ippubblikat fil-11 ta' Frar tal-istess sena, il-Kongregazzjoni tal-Inkwizizzjoni tat direttivi biex fix-xbihat Marija Verġni ma tigix murija fil-purgatorju, imma tkun maqtugħa mill-erwieh li qed jigū msoffija min-nar tal-imħabba ta' Alla. Dan id-dettall storiku jghina biex niddataw il-kwadru tal-Karmnu li fuqu qed nithadddu. Nistghu nghidu li l-opra żgur hija wahda ta' wara l-1613. ⁶

Fl-ahharnett jittajru fuq ras il-Verġni Marija insibu żewġ anġli jzommu kuruna rjali. Marija hija hawnhekk preżentata bhala s-Sultana tas-Sema u tal-Art. L-Anġli jirrapprezentaw wiehed lil Alla Sid ta' kollox u ta' kulhadd u l-iehor lill-mexxejja tal-art, kemm dawk reliġjużi kif ukoll dawk ċivili. Marija ġiet mgħollija u Inkurunata fis-Sema bhala Sultana, jigifieri qed tiehu sehem bis-shiħ fil-glorja ta' Alla għax hi mxiet wara Kristu u rebhet miegħu fuq il-mewt u d-dnub. Fl-Apokalissi Ġesù jwieghed: "Lir-rebbieh nagħtih il-kuruna tal-ħajja" (Apok 2:11) u "Lir-rebbieh nagħtih li joqghod magenbi fuq it-tron tieghi; l-istess kif jien, meta rbaht, qghadt magenb Missieri fuq it-tron tiegħu." (Apok 3:21).

Marija wahedha rċeviet bis-shiħ din il-kuruna tal-ħajja jew tal-glorja għax hi tinsab fis-sema bir-ruħ u bil-ġisem. Il-bqija tal-bnedmin, ukoll il-qaddisin fis-sema, ilkoll qed nistennew il-milja tal-glorifikazzjoni fl-ahhar jum meta Kristu jqajjem il-ġisem tagħna u jlibbsu bl-immortalità.⁷ L-anġlu li jirrapprezenta lil Alla jinsab fuq in-naħa tax-xellug ta' min iħares lejn il-kwadru. Huwa liebes libsa dehbiena u l-porpra hamra li turi d-divinità u r-regalità



ta' Alla. L-anglu fuq il-lemin li jirrapreżenta il-mexxejja tal-art, liebes l-aħdar u porpra hamra li turi r-regalità temporali u juri lill-Papa u l-Knisja kif ukoll is-saltnet kollha tal-art li jagħrfu b'Sidt tagħhom lil din il-Mara tas-Sema. Dawn il-mottiv ikonografiku u simboliku tal-angli huwa aktarx karattesritika Naplitanu li għadha tinzamm ukoll fl-arti tas-simbologija presepjali.

Fl-1881 il-kwadru gie Inkurunat b'digriet mill-Kapitlu Vatikan, u hekk huwa l-ewwel Santwarju Inkurunat f'Malta għad-devozzjoni kbira tal-poplu u b'tifkira dejjiema tal-grazzji kollha li Alla permezz ta' Marija Santissima sawwab fuq il-poplu Malti permezz ta' din ix-xbieha. Wara l-inkurunazzjoni tal-kwadru tal-Karmnu bħal donnu f'Malta qamet din ix-xewqa li jiġu Inkurunati xbihat ohra devoti ta' Marija.

Tabilhaqq mhux ta' xejn li dan il-kwadru huwa privileġġjat saħansitra mis-Sema! Il-profondità u l-ġmiel teoloġiku li bih huwa mogħni jagħmlu minnu tassew ikona, xbieha tar-realtà spiritwali li tersaq lejna mingħand Alla u li lejha mexjin bil-fidi.

*Inti għalina, Bieb u muftieh tal-Ġenna!
Aghmel Omm tagħna li niġu hdejk fejn qegħdha
Inkurunata!*

Referenzi

- ¹ Juan de la Cruz, *Subida del monte Carmelo*, 3/37
- ² Lawrenz Sammut, *Is-Santwarju tal-Karmnu*, Valletta 1952, 36.
- ³ Il-fatt li l-figuri ta' Paladini huma iktar eleganti minn dawk li nsibu fil-kwadru tal-Karmnu, flimkien ma' fatturi ta' spostament – huwa telaq lejn Mazzarino fl-1595 u miet hemm fl-1614 – u fatturi ikonografici ta' natura teoloġika bħas-shaba ta' taħt il-Madonna li titfa' l-manifattura tal-kwadru wara l-1613, tirrendi diskutibbli l-attribuzzjoni lilu. Ara nota numru 5.
- ⁴ Jista' jagħti l-każ li dan fil-fatt kien il-kwadru miġjub minn Sqallija fl-1570, illum mitluf. Sammut jara kif jargumenta biex jipprova juri li dan il-kwadru li hemm illum inġieb fl-1570, imbagħad inbidel mal-ieħor li nqered bis-sajjetta, u fl-aħħar reġa' tqiegħed dan. Jagħmel iktar sens li ngħidu li l-kwadru oriġinali nqered u nġieb dan li hemm illum u warajh tqegħdu



F'Castel Nuovo ġewwa Napli hemm konservata pittura li turi l-Kurċifiss ma' Santa Katerina u San Egidju. Wiċċ Santa Katerina jagħti lemha lil dak tal-Madonna fil-kwadru tal-Madonna tal-Karmnu tagħna. (Ara Footnote 5)

b'devozzjoni l-uċuh ta' Marija u ta' Ġesù li kien fadal. Cf.: Sammut, 36-37.

- ⁵ It-tqarrib lejn Santafede qed nipproponih f'din il-kitba għaliex nara xebh kbir per eżempju fil-wiċċ tal-Madonna u l-qagħda tal-Bambin, fil-Kwadru tal-Karmnu ma dak li hemm fi Kwadru tal-Madonna tar-Rużarju li jinsab fil-*Gesù Nuovo* f'Napli. Hemm xebh ukoll bejn San Xmun Stock u San Duminku. Ukoll fil-*Fine Arts Museum of San Francisco, California*, hemm disinn bl-inka u lapes ta' Santafede juri l-Inkurunazzjoni tal-Madonna mit-Trinità Qaddisa. Il-kuruna ta' fuq ras il-Madonna hija identika għal dik li nsibu mpittra fil-kwadru tal-Karmnu u li bħal donnha għandha mill-istil Spanjol. Naturalment hawnhekk qed nitkellem biss fuq xebh li jista' jservi ta' xprun biex isir studju approfondit fuq livell artistiku tal-kwadru. L-użu wkoll tal-angli jzommu l-kuruna huma karatteristika ta' Fabrizio Santafede u hija komuni fl-arti Marjana Taljana tan-Nofsinar speċjalment fix-xbihat tal-Madonna tal-Karmnu. Ippolito Borghese (+1627) wkoll juża dan il-mottiv ikonografiku importanti u f'pittura minnhom li turi l-Madonna bl-erwieh taħtha, u li tinsab fil-knisja tal-Kappuċċini f'Vico del Gargano, hemm xebh kbir ma' pittura ohra li turi l-Madonna tal-Karmnu u li attwalment tinsab fil-Knisja tal-Lunzjata, fil-Limiti tar-Rabat. F'*Castel Nuovo* ġewwa Napli hemm konservata pittura tiegħu li turi l-Kurċifiss ma' Santa Katerina u San Egidju. Wiċċ Santa Katerina jagħti lemha lil dak tal-Madonna fil-kwadru tal-Karmnu li fuqu qegħdin niktbu.

⁶ Ara nota numru 3.

- ⁷ Għal din ir-raġuni l-Knisja dejjem b'xi eċċezzjoni tinkuruna biss ix-xbihat ta' Ġesù u Marija u mhux ta' qaddisin ohra, għax huma biss fil-milja tal-glorja biruħ u bil-ġisem. Li tinkuruna xbihat ta' qaddisin ohra, kbar kemm huma kbar hija drawwa devozzjonali imma ġest teoloġikament fqir jekk mhux zbaljat. Żgur li huwa ġest diskutibbli għax il-Knisja dejjem timxi bil-prinċipju tal-*lex orandi, lex credendi, lex vivendi*.






Il-vara tal-Madonna tal-Karmnu armata fil-knisja l-antika għall-festa.



Il-purċissjoni niezla lejn il-knisja.



Ritratt antik li juri l-vara tal-Madonna tal-Karmnu armata għall-festa. Il-vara kienet għadha tintrama fuq il-pedestall originali tagħha għalhekk żgur ittiehed qabel is-sena 1898, meta sar it-tieni pedestall. Skont kitba li hemm wara r-ritratt jidher li ttiehed fis-sena 1866. Dan it-tieni pedestall illum jinsab fil-parroċċa ta' Santa Venera u fuqu hemm l-istatwa tal-Madonna tal-Karmnu.



Triq it-Teatru armata għall-festa qabel l-Ewwel Gwerra Dinjija.



Triq ir-Repubblika armata għall-festa tal-Madonna tal-Karmnu bid-disinji tal-karti.



L-artal maġġur li sar fl-1798, li kien hemm fis-Santwarju qabel ma saret it-tribuna. Dan l-artal kien inbiegħ fis-sena 1898 lill-Parroċċa ta' Marija Bambina fil-Mellieħa u għadu hemm sallum.



Pjazza San Ġorġ armata għall-festa tal-Karmnu fis-sena 1881, is-sena tal-Inkurunazzjoni. Fuq il-palk tidher il-kolonna u l-anġlu, xogħol Karlu Darmanin li illum għadu jintrama hdejn il-knisja.



Il-Kor tal-knisja l-antika fis-sena 1920. Huwa fatt kurjuż li taħt is-Santwarju jidher anġlu mis-sett ta' 12-il anġlu li kien għamel Karlu Darmanin għall-armor ta' barra. Forsi dan l-anġlu kien jintuża biex jitqiegħed il-Blandun f'idu fi żmien l-Għid. Tidher ukoll is-sopraporta tal-injam li kien hemm qabel. Wara din saret dik li hemm illum, xogħol mill-isbah fil-fidda.



Disinji armati fit-Triq it-Teatru fis-Sebghinijiet.